

# መዓልቲ አቦታት

ሰኔ 12 2014 ዓ.ም. June 19, 2022

ነቦ ውሉድ ክህልዎ ይቆልል ካብ ንውሉድ አቦ ክህልዎ ር.ሊ.ጳ. ቅ. ዮሐንስ 23

**ንባባት:** ዘፀ 20:12፥ ዘዳግም 6:6-9፥ ሚልክያስ 4:6፥ ኤፈ 6:1-4፥ ሉቃ 15:20-23

ሎሚ አብዚ ዘሎናዮ ሃገር “መዓልቲ አቦታት” ተባሂሉ ብሃገር ደረጃ ዝውዕል ፍሉይ አኻብሮትን ተዘክሮን ሓዙ ዝኸብር እዩ። አቦታት ብዝተፈላለዩ መገዲ ካብ ብዓልቲ ቤቶምን ደቆምን ደቂ ደቆም ፍቕሮምን ኻብሮቶምን ዝቐበሉሉ ዕለት እዩ። ልዕሊ ኹሉ እዚ ዕለት ብስምም ቅዳሴ ዝዓርገሉ ንኹሉ አቦ ዝገበሮ ዝተመስግነሉ ከምኡ ፍቕርን አኻብሮትን ዝገልጸሉ እዩ።

እዚ ዓለማዊ ብዓል እዩ ግን መንፈሳዊ መልክዕ ክክልብሶ ጽቡቕ እዩ ግን ንብዓል ጳራቅሊጦስ ዝወዳደር ወይ ዝትክእ ክኸውን ዮብሉን፥ አብዚ ሰንበት ቀንዲ መንፈሳዊ አትኩሮና አብዚ እነብዕሎ ዘሎና ፪ይ ሰንበት ዘጳራቅጦስ ከተኩር አለዎ።

ንወለዲ ምኽባር ሓደ ካብቲ አምላኽ ዝሃበና ትእዛዝ እዩ። አብታ ኣነ እግዚአብሔር አምላኽካ ዝህበካ ምድሪ ዕድመኻ ምእንቲ ኪነውሕሲ አቦኻን አደኻን አኻብር (ዘፀ 20:12፥ ዘዳ 5:16) እናበለ ድላይ አምላኽ ገሊጹልና። አብ ኤፈ 6:1 አቶም ውሉድ ቅኑዕ እዩ እም ንወለድኹም ብጎይታ ተአዘዝዎም፥ ከመይ ምእንቲ ክቕንዓካ አብ ምድሪ ከአ ነዊሕ ዕድመ ምእንቲ ክህልወካ ንዝብል ቀዳማይ ትእዛዝ እቲ አቦኻን አደኻን አኻብር ዚብል እዩ ዝብል ንወለድና ክነኸብር አብ ሕጊ አምላኽ ከም ዝምስረት ይገልጸልና። ነዚ አኻብሮት ክንፍጽም እንከሎና አብ ምድሪ ሽልማት ዘውህብ እዩ፥ ነዚ ትእዛዝ ምኽባርን ምሕላውን ምስቲ መንፈሳዊ በረኽት (ፍረ) ምድራዊ ፍርያት ሰላምን ብጽልግናን ዘምጽእ እዩ (ሓ/ት/ክ 2200)።

መለኮታዊ አባትነት ምንጪ ሰብአዊ አባትነት እዩ (ኤፈ 3:14)። ንወለዲ ዝውሃብ ክብሪ መሠረቱ እዚ እዩ። ውሉድ ንእሽቱ ይኹኑ ዓበይቲ እቲ ነቦአምን ነደአምን ዘለዎም አኻብሮት (ምሳ 1:8)፥ ጦቢ 4:34)፥ ካብቲ ዘወሃህዶም ማእሰር ብዝተረኽበ ባሕርያዊ ፍቕር ዝደልደለ እዩ (ሓ/ት/ክ 2214)።

ንወለዲ ዚወያብ ውሉዳዊ አኻብሮ ካብ ምስጋና ይፍልፍል፥ እዚ ምስጋና እዚ ከአ ናብቶም ብህያብ ሕይወቶም፥ ብፍቕሮምን ተግባሮምን፥ ውሉዶም ናብዚ ዓለም እዚ ዘምጽኡን ብቑዕመትን ብጥበብን ብጸጋን ከም ዚዓብዩ ዝገበሩ ወለዲ ናብዚአቶም ዝዓለመ እዩ (ሓ/ት/ክ 2215)።

### ተራ አቦ አብ ሓዳሩ፥ አብ ቤተ ክርስቲያን፥ አብ ሕብረተ ሰብን።

አብዚ ዘኪርናዮ ዘሎና ዕለት አትኩሮና አብቲ ተራ አቦ ዝብል ክኸውን ጽቡቕ እዩ። አብ ኩሉ ሕይወት ደቂ ሰብ ተራ ናይ ሓደ አቦ ብሩህን ንጹርን እዩ።

ክቶሊካዊ አቦ: አብ እምነትና አቦ ፍሉይ ቦታ አልኦ። አቦ ጠርናፊ መራሒ፥ ሓላዊ ምእንቲ ካልኦት ዝስዋእ እዩ። አምላኽ ንሰብ ክፈጥሮ ከሎ ብአምሳሉ ፈጠርዎ እዚ ሽኦ ነቲ አምላኽ አብዚ ዓለም ዝደልዮ ክገብርን ክፍጽምን እዩ እዚ ሓላፍነት ነቦና አዳም ተዋሂብዎ። **ፍረዩን ተባዝኹን ንምድሪ ሽኦ ምልእዎን ምላኽዎን. . . ንኹሉ ግዝኡ** (ዘፍ 1:28) እናበለ ንድላይ አምላኽ ክገብሩ ተነጊርዎም። ኩልና አብ ድላይ አምላኽ ክንወፍር እዩ ተፈጥሮና ግን ብሰንኪ ኃጢአት ቀዳሞት ወለድና ከምቲ አምላኽ ዝደልዮ አይንኸይድን ስለዚ ጸጸኒሕና ሕይወትና ርክባትና በበቲ ዘሎና ክንሓስብን ክነዘኻኽርን አሎና።

አቦ ፩ይ ሓላፍነቱ መራኒ ምዃን እዩ። ንሓዳሩ አብ መንግስተ ሰማይ ገጹ ዝመርሕ እዩ። መራሒ ምዃን ሓላፍነት እዩ ነቶም እትመርሖም ብሓቀኛ መገዲ ክትመርሖም አብቲ ዝድለ መፈጸምታ

ከተብጽሖም አብ መንጎ ጉዕዞ ጸገም እንተ ተጓነፈ ዝክለላካ ገርካ ኩነታት ክትቅይር ናትካ ልቦናን ምስትውዓልን የድሊ። መራሒ ምዃን ክብሪ ስልጣን ክትመልኽ ዘኽእለካ ኣይ ኮነንን ክተገልግል ክትሕግዝ እዩ ተውሂቡካ ዘሎ። ሓደ አቦ ንቤቱ ክመርሕ እንከሎ ንቤተይ ከመይ እመርሕ ኣሎኹ እናበለ ንርእሱ ክሓትት ግድን እዩ። ንቤተይ እንታይ ኣብነት እህብ ኣሎኹ እናበለ ክርኢ የድሊ። ንሰብ በቲ እንገብሮን እንብሎን ንሃንጾ ወይ ከኣ ነዕንዎ። አቦ አብ ገዛ ብጠባዩ ብአተሓሳስብኡ ብኹሉ ዝገብሮ ኣብነታዊ እንተ ዘይኮነ ዕንወት አብ ገዝኡ ድሕሪኡ ኸኣ አብ ሕብረተ ሰብ እዩ ዝፈጥር ዘሎ። ስለዚ ኣብነታዊ አቦ ንኹሉ እዩ ዝሕግዝ።

ሓደ ካብቲ ቀንዲ ሓላፍነት አቦ አብ እምነቱ ዘርእዮ እዩ። አቦ ንስድርኡ አብ እምነቶም ጽኑዓትን እመናትን ክኾኑ ከም ቀዳማይ ተልእኮኡ ክርእዮ ኣለዎ። እምነት በቲ ካብ ወለድና እንረኽቦ መዕቢያ እያ እትዝራእ። ወለዲ እምብአር ኣፍልጦ እምነቶም ክህልዎም ይግባእ። ንርእሱ ዘይፈልጥ ንቤቱ ክምህር ክሕግዝ ኣይክእልን እዩ። አቦ አብ ሕይወቱ ንእምነቱ ዘይነበሮ እንተ ኾይኑ ደቁ እውን ከምኡ እዮም ዝኾኑ።

**አቦ መምህር ጸሎት ክኸውን ይግባእ።** ጸሎት ዝገብር አቦ አብ ቤቱ በረኸት እዩ ዘውርድ። ኣደን ውሉድን ከኣ ምእንቲ ኣብኣም ጸሎት ክገብሩ ይግባእ። ብሓባር እትጽሊ ስድራ ቤት ብሓባር ትነብር ከም ዝብሃል ጸሎት ንኹልና ቀንዲ መንፈሳዊ ርክባትናን ሕይወትናን እዩ። ብሓባርን ብግልን ዘይትጽሊ ስድራ ጸገማት እዩ ዝበዝሓ። አቦ ነዚ ሓላፍነት ፈሊጡ ንስድርኡ ከጸሊ ኣለዎ።

**አቦ ሓላፍነት ዝስምዖ ክኸውን ይግባእ።** ኣምላኽ ዘልበሰካ ሓላፍነት ከምቲ ኣምላኽ ዝደልዮ ገርካ ክትመርሕ ይግባእ። ናይ እዚ ኣብነትና ቅ. ዮሴፍ እዩ። ንሱ ንቅድስት ስድራ ከምቲ ኣምላኽ ዝበሎ ይመርሕ ነሩ። አብ ጊዜ ጸገምን ራህዋን ንሓላፍነቱ ኣይዘንግዐን። አብ ወንጌል ብትሕትና ከም ዝመርሕ ዝነበረ ንርኢ። ሓንቲ ብግሉጽ እንርእያ ኣምላኽ ብመልኣኹ ገሩ ክሃረቦ እንከሎ ንዝተባህሎ ይፍጽም ነሩ በዚ ኩሎም አቦታት ካብኣም ዝድለ ክንገሮም እንከሎ ጽን ኢሎም ክሰምዑ ይግባእ። ሓላፍነት ናይ ሓደ አቦ ንስድርኡ አብ መንግስተሰማይ ምብጻሕ እዩ።

**አቦ ኣብነታዊ ክኸውን ይግባእ።** ውሉዳት ኩሉ ጊዜ ንስድርኣም ይዕዘቡ ይርእዩን ይሰምዑን እዮም ስለዚ ንደቆም ሕማቕ ኣብነት ከይህቢ ዓቢ ምስትውዓል ክገብሩ ይግባእ። ብፍላይ አቦታት ደቆም ከም ሞደል ዝወስድዎም እዮም። ሓደ መምህር ኣጸቢቐ ክምህር እንከሎ ተመሃሮ አብ ዓቢ ቑምነገር ይበጽሑ። አቦ እቲ መጀመርያ መምህር ስለ ዝኾነ ተመሃሮኡ ዝኾኑ ደቁ አብ ዓቢ ቑምነገር ክበጽሑ ጽቡቕ ገሩ ክምህሮም ይግባእ።

ተፈጥሮና አብ መንግስተማይ ክንኣቱ ኣና ነዚ መሰረት ገርና ሕይወትና ክንመርሕ ኣሎና። አቦ ኣብዚ እንመርሖ ሕይወት ዓቢ ተራ ኣልኦ ብፍላይ ኣብተን መጀመርያ መዓልታት ሕይወት ደቁ ብምቕጻል ከኣ ኩሉ ጊዜ ኣብ ዝህቦ ኣብነት።

ደቅና ህያባት ኣምላኽ እዮም ክነፍቅሮም ክንሓልየሎም እንከሎና ንኣምላኽ ህያብና ነቕርብሎ። አቦ መምህር ፍቕሪ ምሕረትን ሕድገትን ክኸውን እንከሎ ጽቡቕ ፍረ እዩ ዝሓፍስ። ብዙሕ ጊዜ ዝዘራእካዮ ኢኻ እትሓፍስ።

**አቦ አብ ሕይወቱን ኣብ ሕይወት ስድርኡን ክዕወት ነዚ ዝስዕብ ክገብር ይግብኦ፡**

- **ምስ ስድርኡ ጊዜ ክሕልፍ ይግብኦ፡** አብ ዕላል፣ አብ መኣዲ፣ አብ ጸወታ፣ ምስ ስድርኡን ደቁን ክዝቲ ከመክር ሓስቡ ከካፍልን፣ ፍሉይ ጊዜ ስድራ ወሲንካ ብሓባር ኮፍ ኢልካ ዝኾነ ነገር ምግባር፣ ቀጻሊ ርክብ ክህሉ እንከሎ ጸገም ብእዋኑ ይእለ።
- **ቅድሚ ምዝራብን ምምካርን ሰሚዑ ክኸእል ይግብኦ፡** ንደቁ መጀመርያ ክሰምዖም ይግባእ ድሕሪኡ ክመኽሮም ይግባእ። አብ ልቦናን ፍቕርን ሓልዮትን ዝተመርኮሰ ምኽሪ ኩሉ ጊዜ ተሰማዕነት ኣለዎ።
- **አቦ ቃል ኪዳኑ ክኸብር ይግብኦ፡** ውሉድ ወለዱ ዝገብርዎ እዩ ዝገብር። ስድርኣም አብ ነገድሕዶም ዘልኣም ፍቕሪ ክርእዩ ከለዉ ዓቢ ጽልዋ አብ ሕይወቶም ኣልኣም።

ውሉድ ዘየድሊ ጠባይን ዘረባን ዘየሰማምዕ ነገራት ኣብ ቅድሚ ደቆም ከርእዩ ወይ ክዛረቡ የብሎምን። ቃልን ካብ ዘይከብረሉ ዝተወልዱ ብዙሕ ጊዜ ደቆም እውን ኣየኸብሩን እዮም።

- ኣቦ ኣብ ዕለታዊ ሕይወቱ ዝገብሮ ዝዛረቦ ዘርእዮ ኩሉ ከስተውዕል ይግብእ ምኽንያቱ ደቁ ኩሉ እዮም ዝዕዘቡ። ጠባይ፣ ኣዘራርባ፣ ኣመጋግባ፣ ኣብ ተለብኻን ዝሓልፍ ጊዜ፣ ኣጠቓቕማ ኮምፒተር እተሕልፎ ጊዜ ምስ ኣዲኦም ዘለዎ ርክብን ኩነታትን ይዕዘቡ እዮም ስለዚ ኩሉ ጊዜ ዕንቅፋት ከይህብ መጥንቓቕ የድሊ።

ኣብ ሕይወት ኣቦ ንስድርኡ ከምቲ ኣምላኽ ዝደልዮ ከይመርሕ ዝግብሩ ነገራት ኣለዉ። ኣብቲ ዝተዋህቦ ሓላፍነት ስለ ዘየግዎቶ ኣብዞም ዝስዕቦ ምስትውግል የድልዮ።

- ምስ ኣምላኽ ርክብ ዘይብሉ ኣቦ ከይከውን። ኣምላኽ ዘይዝክር ወላዲ ንስድርኡ ክመርሕ ሰላም ክህብ ከቢድ እዩ። ኣቦ ምስ ኣምላኽ ዘለዎ ርክብ ቀጻልን ኣብነታውን ክኸውን ይግባእ።
- ንብዓልቲ ቤቱ ከምቲ ኣብ ቃል ኪዳን ዝአተዎ ኪዳን ክሕሉ ካብ ዝፈታተኖን ዘጋግዮ ነገራትን ክርሕቕ ኣለዎ። ምስ ብዓልቲ ኪዳኑ ናይ ሓቂ ፍቕርን ኣኽብሮትን ክርኢ ከሎ ኣብ ገዝኡ ሰላም እዩ ዝገባስ ደቁ ነዚ ኣብ ሕይወቶም ከግብርዎ ይጽዕሩ።
- መስቀሉ ከይጸውር ካብ ዝግግቶ ምጥንቓቕ። ንዝተዋህበካ መስቀል ኣብ መወዳእታ ምብጻሕ የድሊ እምበር ደኺመ ጸሊኣዮ ኢልካ ክትቅይር ካብ ዝፈታተን ምጥንቓቕ።
- ምስ ስድርኡ ርክብ ከይህልዎ ካብ ዝገብር ክርሕቕ ይግብእ። ካብ ሕማቕ ወልፍን ልምድን ክጥንቀቕ። ምስ ስድርኡ ርክብ ዘይብሉ ኣቦ ከሎ ከም ዝሞተ እዩ። ስድራ ብዝኾነ ነገር ክትክኡ ኣይግብእን።
- ጸሎት ምእንቲ ርእሱን ስድርኡን ከይገብር ካብ ዝዕንቅፎ ክርሕቕ ኣለዎ። ኣቦ ምእንቲ ርእሱን ስድርኡን ኩሉ ጊዜ ክጽሊ ይግብእ። መስዋዕቲ ቅዳሴ ከዕርግ ዝተፈላለየ ጸሎትን ምህልላን ምእንቲ ደቁ ክገብር ይግብእ።
- ሓላፍነት ካብ ምልባስ ዝግግቶ ክፈልጥ ይግብእ። ብዙሕ ጊዜ ጸገም ዝፍጠር ኣቦ ሓላፍነቱ ምስ ከይገብር እዩ ስለዚ ዝኾነ ከምኡ ዝግብሮ ክኣሊ ይግብእ።

**ኣቦ ዘውርስ እዩ።** ኣቦ ንደቁ ዘውርሶም ግዙፋውን መንፈሳውን ነገራት እዩ። ግዙፋዊ ክብሃል እንከሎ ብጻዕሩ ዘጥረዮ ገንዘብን ካልእን ከውርስ ይኸእል። እቲ ዝግበየ ውርሻ ግን ፍቕሪ፣ ስነስርዓት፣ እምነት፣ ኣብ ሕይወቶም ጻዕራማት ከም ዝኾኑ ምግባር እዩ። ልዕሊ ኹሉ ግን ኣቦ ሞደል ኣብነትን መምህርን ናይ ደቁ ክኸውን ይግባእ።

**ኣቦ ኣብነት Model ክኸውን ይግብእ።** ኣቦ ንደቁ ብኣብነቱ ከም ዝበልክዎ ግብሩ ዘይኮነስ ከም ዝገብሮ ግብሩ ዝበል ክኸውን ይግብእ። ኣቦ መምህር እዩ፣ ኣብ ዓለም ንደቁ ጥቕሚ ጽቡቕ ነገር ክነግር፣ እምነት ክምህር፣ ስነ ስርዓት፣ ሞራላዊ ጽቡቕ ነገራት ከስተምህር ከምኡ ኅዳእን ጠቓምን ነገራት ክነግር ይግብእ።

**ኣቦ ንደቁ ርእሰ ምትእምማን ከሕድሩ ክሕግዞም ይግባእ።** ኣብ ዝገብርዎ ምሉእ ኣፍልጦ ኣሕዲሮም ከም ዝጉዓዙ ክገብር ይግብእ። ነዚ ብሕይወቱ ብዝያዳ ከርእዮም ኣለዎ። ኣብኡ እምነት ከሕድሩ እሞ ክቐርብዎ ብዘይ ዝኾነ ቅድመ ኩነት ፍቕሩ ገሊጹ ክኸእል ኣለዎ።

ኣቦ ንደቁ ኣብ ሕብረተ ሰብ ዘልኦም ፍቕርን ኣኽብሮትን ስነ ስርዓትን ከምህሮም ክነግሮም ግብኡ እዩ። ሕጊ ከኸብሩ ሰብስልጣናትን መራሕት ከም ዘኸብሩ ምንጋሮም ከምኡ ኣብ ኩሉ ብሕጊ ዝምእዘዙ ኽኾኑ ደጋጊሙ ከምህር ይግባእ። ንኻልኣት ሰባት ብፍላይ ሓገዝ ንዘድልዮም

ክሕግዙ ከምዝግባእ ምስትምሃሮም። ልዕሊ ኹሉ ብኣእምሮ በሲሎም ንርእሶም ኮይኖም ንኻል ከም ዝኾኑ ምግባሮም።

ኣብ መወዳእታ ኣቦ ሰብ ከማና እዩ ስለዚ ንኹሉ ኣብኡ ጽዒንካ ኩሉ ንሱ ክገብሮ ይግብኦ ኢልካ ካብኡ ምጽባይ ጥራሕ ዘይኮነ ደቆም ልዕሊ ኹሉ ብዓልቲ ቤቱ ኣብ ጎኑ ክሕግዝዎ ክጽልዩሉ ይግባእ። ከምቲ ንሶም ፍቕሩ ዝደልዩ ንሱ ኸኣ ፍቕሮም ኣኽብሮቶም ይደሊ እዩ። ኣብ ዝደኸመሉን ዝወደቐሉን ጊዜ ክምሕርዎን ክሕግዝዎን ይግባእ። እምብኣር ሎሚ ኣብዚ ብሩክ መዓልቲ ንኹሎም ኣቦታት መንፈስ ቅዱስ ዘድልዮም ጸጋ ክዕድሎም እናጸለና ብሩኽ መዓልቲ ኣቦታት ንብል።

ጸሎትን ኣምላኡነትን ቅዱስ ዮሴፍ ኣይፈለኹም ኣምላኽ ኣብ ኩሉ ይባርኽኩም።

ኣባ ንጉሠ ፍሥሓ።